

śrīḥ

śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkikakesarī |
vedāntācāryavaryo me sannidhattāṃ sadā hṛdi ||

|| śrīhayagrīvastotram ||

This document has been prepared by*

Sunder Kidambi

with the blessings of

śrī raṅgarāmānuja mahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ śrīhayagrīvastotram ॥

śrīmān veṅkaṭanāthāryaḥ kavitarḥkikakesarī |
vedāntācāryavaryo me sannidhattāṃ sadā hr̥di ॥

jñānānandamayam devam nirmalasphaṭikākṛtim |
ādhāram sarvavidyānām hayagrīvamupāsmāhe ॥ 1 ॥

svataḥ siddham śuddhasphaṭikamaṇi bhūbhṛtpratibhaṭam
sudhāsadhṛcībhirdyutibhiravadātatribhuvanam |
anantaistrayyantairanuvihita heṣāhalahalam
hatāśeṣāvadyam hayavadanamīdīmahi mahāḥ ॥ 2 ॥

samāhārah sāmnām pratipadamṛcām dhāma yajuṣām
layaḥ pratyūhānām lahari vitatirbodhajaladheḥ |
kathādarpaḥsubhyatkathakakula kolāhalabhavam
haratvantardhvāntam hayavadana heṣā halahalaḥ ॥ 3 ॥

prācī sandhyā kācidantarniśāyāḥ
prajñādr̥ṣṭerañjanaśrīrapūrvā |
vaktrī vedān bhātu me vājivaktrā
vāgīśākhyā vāsudevasya mūrtiḥ ॥ 4 ॥

viśuddha vijñāna ghana svarūpam
vijñāna viśrāṇana baddhadīkṣam |
dayānidhim dehabhṛtām śaraṇyam
devam hayagrīvamaham prapadye ॥ 5 ॥

apauruṣeyairapi vākprapañcaiḥ
adyāpi te bhūtimadr̥ṣṭapārām |
stuvannaham mugdha iti tvayaiva
kāruṇyato nātha kaṭākṣaṇīyaḥ ॥ 6 ॥

dākṣiṇyaramyā giriśasya mūrtiḥ
devī sarojāsana dharmapatnī |
vyāsādayo'pi vyapadeśya vācaḥ
sphuranti sarve tava śaktileśaiḥ ॥ 7 ॥

mando'bhaviṣyanniyataṃ viriñco
vācāṃ nidhe vañcitabhāgadheyah |
daityāpanītān dayayaiva bhūyo'pi
adhyāpayiṣyo nigamān na cet tvam || 8 ||

vitarkadolāṃ vyavadhūya sattve
brhaspatiṃ vartayase yatastvam |
tenaiva deva tridaśeśvarāṇām
asprṣṭa dolāyita mādhirājyam || 9 ||

agnau samiddhārciṣi saptatantoḥ
ātasthivān mantramayaṃ śarīram |
akhaṇḍasārairhaviṣāṃ pradānaiḥ
āpyāyanam vyomasadāṃ vidhatse || 10 ||

yanmūlamīdrk pratibhāti tattvam
yā mūlamāmnāya mahādrumāṇām |
tattvena jānanti viśuddha sattvāḥ
tāmakṣarā makṣaramātrkāṃ tvām || 11 ||

avyākṛtād vyākṛtavānasi tvam
nāmāni rūpāṇi ca yāni pūrvam |
śaṃsanti teṣāṃ caramāṃ pratiṣṭhāṃ
vāgīśvara tvāṃ tvadupajñavācaḥ || 12 ||

mugdhendu niṣyanda vilobhanīyām
mūrtiṃ tavānanda sudhā prasūtim |
vipaścitaścetasi bhāvayante
velāmudārāmiva dugdhasindhoh || 13 ||

manogataṃ paśyati yah sadā tvāṃ
manīṣiṇām mānasa rājahaṃsam |
svayaṃ purobhāva vivādabhājah
kiṃkurvate tasya giro yathārham || 14 ||

api kṣaṇārdham kalayanti ye tvām
āplāvayantaṃ viśadairmayūkhaiḥ |
vācāṃ pravāhairanivārītaiste
mandākinīm mandayitum kṣamante || 15 ||

svāmin bhavaddhyāna sudhābhiṣekāt
vahanti dhanyāḥ pulakānubandham |
alakṣite kvāpi nirūḍhamūlam
aṅgeṣvivanandathuṃ aṅkurantam || 16 ||

svāmin pratīcā hṛdayena dhanyāḥ
tvaddhyāna candrodaya vardhamānam |
amāntamānanda payodhimantaḥ
payobhirakṣṇāṃ parivāhayanti || 17 ||

svairānubhāvāstvadadhīna bhāvāḥ
samṛddhavīryāstvadanugraheṇa |
vipāścīto nātha taranti māyāṃ
vaihārikīṃ mohana piñchikāṃ te || 18 ||

prāṅnirmitānāṃ tapasāṃ vipākāḥ
pratyagraniḥśreyasa sampado me |
samedhiṣīraṃstava pādapadme
saṅkalpa cintāmaṇayaḥ praṇāmāḥ || 19 ||

vilupta mūrdhanya lipi kramāṇāṃ
surendra cūḍāpada lālītānām |
tvadamghri rājīva rajaḥkaṇānāṃ
bhūyān prasādo mayi nātha bhūyāt || 20 ||

parisphurannūpura citrabhānu-
prakāśa nirdhūta tamonuṣaṅgām |
padadvayīṃ te paricinmahe'ntaḥ
prabodha rājīva vibhāta sandhyām || 21 ||

tvatkiṅkarālamkaraṇocitānām
tvayaiva kalpāntara pālītānām |
mañjupraṇādaṃ maṇinūpuraṃ te
mañjūṣikāṃ vedagirāṃ pratīmaḥ || 22 ||

saṃcintayāmi pratibhādaśāsthān
saṃdhukṣayantaṃ samaya pradīpān |
vijñāna kalpadruma pallavābhaṃ
vyākhyāna mudrā madhuraṃ karaṃ te || 23 ||

*citte karomi sphuritākṣamālaṃ
savyetaraṃ nātha karaṃ tvadīyam |
jñānāmṛtodañcanalampaṭānāṃ
līlāghaṭī yantramivāśritānām || 24 ||*

*prabodha sindhoraruṇaiḥ prakāśaiḥ
pravāla saṅghātamivodvahantam |
vibhāvaye deva sapustakaṃ te
vāmaṃ karaṃ dakṣiṇamāśritānām || 25 ||*

*tamāṃsi bhittvā viśadairmayūkhaiḥ
saṃprīṇayantaṃ viduṣaścakorān |
niśāmaye tvāṃ navapuṇḍarīke
śaradghane candramiva sphurantaṃ || 26 ||*

*diśantu me deva sadā tvadīyāḥ
dayātaraṅgānucarāḥ kaṭākṣāḥ |
śrotreṣu puṃsāmamṛtaṃ kṣarantīm
sarasvatīm saṃśrita kāmadhenum || 27 ||*

*viśeṣavitpāriṣadeṣu nātha
vidagdha goṣṭīsamarāṅgaṇeṣu |
jigīṣato me kavītārkikendrān
jihvāgra siṃhāsanamabhyupeyāḥ || 28 ||*

*tvāṃ cintayan tvanmayatāṃ prapannaḥ
tvāmudgrṇan śabdamayena dhāmnā |
svāmin samājeṣu samedhiṣṭya
svacchanda vādāhava baddhaśūraḥ || 29 ||*

*nānāvidhānāmagatiḥ kalānāṃ
na cāpi tīrtheṣu kṛtāvatāraḥ |
dhruvaṃ tavānāthaparigrahāyāḥ
navam navam pātramahaṃ dayāyāḥ || 30 ||*

*akampanīyānyapanīti bhedaiḥ
alaṃkṛṣīran hṛdayaṃ madīyam |
śaṅkākalāṅkāpagamojjvalāni
tattvāni samyañci tava prasādāt || 31 ||*

*vyākhyā mudrāṃ karasarasijaiḥ pustakaṃ śaṅkhacakre
bibhradbhinnasphaṭikarucire puṇḍarīke niṣaṇṇaḥ |
amlānaśrīramṛtaviśadairamśubhiḥ plāvayan māṃ
āvīrbhūyādanagha mahimā mānase vāgadhīśaḥ || 32 ||*

*vāgartha siddhihetoḥ
paṭhata hayagrīvasaṃstutiṃ bhaktyā |
kavitārkkikakesariṇā
veṅkaṭanāthena viracitāmetām || 33 ||*

|| iti śrīhayagrīvastotram samāptam ||

*kavitārkkikasimhāya kalyāṇaguṇaśāline |
śrīmate veṅkaṭeśāya vedāntagurave namaḥ ||*